

# సమస్యతీలంబి!

1

“మీ పేరేనా సుకుమార్?” అన్నాడు, కళ్ళజోడు పైనించి అతన్ని చూస్తూ, లోపలప్రవేశిస్తున్న ఒక ముసలాయన.

అంతవరకు కిటికీలో కూచుని, వొదుల్తున్న నీలిపొగల్లోంచి, నీలాకాశాన్ని చూస్తో, స్వాప్నిక జగత్తుల్లో ఊహా విమానాలపై పయనిస్తున్న సుకుమార్ ఉలిక్కిపడిలేచి, సిగరెట్ ఆర్పి పారేసి, “రండిసార్! నమస్తే నాపేరే!” అన్నాడు.

ఆయన నిలబడ లేనట్టుగా ఈజ్‌చైర్‌ని ఆక్రమించేడు. సుకుమార్ నుంచునే వున్నాడు.

“కూచోండి. మీతో ఒక అర్జంట్ విషయం మాట్లాడదామని వొచ్చాను కొంచెం సావకాశంగా వినాలి” అన్నాడాయన, ఒక పొడి దగ్గు దగ్గి.

ఏమీ అర్థంకాక సుకుమార్ శక్తిహీనుడిలా కూచున్నాడు “చెప్పండి” అంటూ.

“ఆ; ఏంలేదు. మా అమ్మాయి మొన్న ఆంధ్రామెట్రిక్‌కు కట్టింది. కాని కట్టుదిట్టంలేని మూలాన పాస్‌కాలేదు. మీరు కొంచెం దయించి, తప్పక మా ప్రార్థన అంగీకరించి, రెండునెల్లు కష్టపడి ప్రైవేట్ చెప్పినట్టయితే, మీ రుణాన్ని ఎప్పటికీ తీర్చుకోలేని వాళ్ళమవుతాం. మీ కష్టానికి తగిన ప్రతిఫలం ఇయ్యడానికి సిద్ధంగా వున్నాను” అన్నాడు ముసలాయన.

సుకుమార్ హృదయం తేలికపడింది. ఇది వరకు ఆయన్ను చాలాసార్లు రోడ్‌మీద చూసాడు. కాని ఏదో అనుమానంతో తనవైపు చూస్తున్నట్టుగా తోచి మనస్సులో చాలా బాధపడ్డాడు. తర్వాత ఆయన చూపుల్ని తప్పించుకునే తిరిగేవాడు. అలాంటి వ్యక్తి తన గదికి రావడంతో, మొదట మనస్సుని ఏదో ఆందోళన పీడించసాగింది. ఇప్పుడది నివృత్తి అయింది.

సుకుమార్ వెంటనే అన్నాడు : “మీకు తెలీదనుకుంటాను, ట్యూషన్లు చెప్పే అలవాటు నాకులేదని. చాతనైనంత వరకూ స్కూల్లోనే చెబుతాను, అంతే! నన్ను క్షమించండి!!”

ముసలాయన వొదల దల్చుకోలేదు. “ఆ విషయం తెల్సి వొచ్చాను. ప్రత్యేకం

డబ్బుకోసం కక్కుర్తిపడే వాళ్ళెప్పుడూ సరిగా చెప్పనే చెప్పరు. రెండు వందల రూపాయల వరకూ ఇవ్వగలను. మీరు తప్పక శ్రమపడాలి” అన్నాడు.

రెండు వందలు! సుకుమార్ వొళ్లు జలదరించింది. ఎన్ని కాష్టన్ సిగరెట్ల పాకెట్లు వొస్తాయి! పట్నం వెళ్ళి ఎన్ని సినిమాలు చూడవచ్చు. వెధవ నియమాలు! అంత డబ్బు వొస్తుంటే వాటని వొదలుకుంటే నేం?

అప్పటికీ “మరేమిలేదండీ! నాకు అలవాటులేదు. ఫలితానికి గ్యారంటీ ఇవ్వలేను. అందుకే ఆలోచిస్తున్నాను” అని సణిగాడు.

“దానికి మీరేం చేస్తారు?” అని సమాధాన మిచ్చాడు ఆ ముసలాయన.

“ఐనా, సాయంత్రంవొచ్చి పరీక్ష చేస్తాను. అప్పుడు గాని ఏమాటా చెప్పలేను” అని కొసిరాడు సుకుమార్.

ఆయన “థాంక్సు! తప్పక రండి” అని వెళ్ళాడు.

## 2

ఆ పట్నంలో సుకుమార్ ని ఎరుగనివాళ్ళెవరూ వుండరు. ఉన్నత పాఠశాలలోని వుపాధ్యాయులందరిలోను చిన్నవాడు కావడమేకాక, సర్వవిధాలైన లలితకళలకు ఆలవాలమైన ఆ నగరంలో సుకుమార్ పాల్గొనని నాటక ప్రదర్శనగాని, సాహిత్య సభలుగాని, త్యాగరాజ మహోత్సవాలుగాని వుండవు. ఈ కళాప్రియత్వముకూడా అతనికి ప్రజా సన్నిహితత్వం కొని తెచ్చింది. అందుకే అతన్నెరుగనివారు లేరు.

అంతేకాదు! రెండువందల రూపాయలు తెచ్చుకునే అవివాహితుడు ఊళ్లో వుండడం పెళ్లికాని పంతులమ్మలకు, ఈడొచ్చిన విద్యార్థినులకూ కూడా ప్రత్యేకాకర్షణ అవడంలో ఆశ్చర్యం ఏమీ లేదనుకుంటాను.

ముసలాయన వెళ్ళాక సుకుమార్ కు ఎన్నో ఆలోచనలు కలిగాయి:

తానసలు ఆడపిల్లలకి చదువుచెప్పగలడా? మొగవాళ్లయితే నయాన్నో భయాన్నో చెప్పవచ్చును! కాని విద్యార్థినులతో ఎలా! ఆ అమ్మా యెలావుంటుందో? ఎలాంటిదో? ఛా! ఎలాంటిదైతే తనకెందుకు? తన పని తను సరిగా చేసుకుంటేచాలు.

‘ప్యాసవడానికి మీరెలా గార్యంటి ఇస్తారు?’ అన్నాడుగాని, నిజంగా అలా అనిపిస్తుందా? ప్యాసే కాకపోతే తనకెంత అవమానం?

చివరికి ‘నేనేం చేస్తాను; నా విది నెరవేరుస్తాను. తర్వాత ఏమవుతే నాకేం?’ అనుకున్నాడు.

ఆలోచనల్లో కాలం రెక్కలు కట్టుకుని పారిపోయింది.

సాయంత్రం రానేవచ్చింది; సుకుమార్ వాళ్లింటికి వెళ్ళనూ వెళ్ళాడు.

ముసలాయన చాలా ఆదరించి హాల్లోకి తీసుకువెళ్ళాడు.

అక్కడ చాలా కుర్చీలున్నాయి. కిటికీలకు ద్వారాలకూ అద్దకం వెయ్యబడిన వాయిల్ తెరలు కట్టబడ్డాయి. గోడలని రకరకాల కాలండర్లు అలంకరించి వున్నాయి. సుకుమార్ కు ఆ యింటికనీ, ఆ నవనాగరికపు ఏర్పాటుల్నీ చూడగానే వొళ్లు పులకరించింది.

“అదృష్టవంతులు” అనుకున్నాడు ఆశ్చర్యంగా, కళ్ళని పెద్దవిచేసుకు చూస్తో. ఫలహారం చేస్తున్నంత సేపూ, ముసలాయన - సుకుమార్ తనకోరికను మన్నించినందుకు సంతోషించిన్నట్టున్నాడు మనసులో - అదేపనిగా అతన్ని పొగడసాగాడు.

“మీ సంగతి మా వాళ్ళకు కూడా చెప్పాను. వాళ్లెంతో ఆనందించారు. మా అమ్మాయి చదువుకుంటే మీదగ్గరే చదవాలన్నారు!” అన్నాడు నవ్వుతూ.

సుకుమార్ టీ తాగడం పూర్తిచేసి, చే రుమాలుతో మూతి తుడుచుకున్నాడు.

తమలపాకు లిచ్చిన తర్వాత ఆ వృద్ధుడు “భారతీ, భారతీ! పుస్తకాలు తీసుకొని, రా అమ్మా” అని కేకేశాడు.

“వస్తున్నా, నాన్నా!” అంది సన్నని ఓ కంఠం లోపలి నుండి.

కంఠం తియ్యగానే వున్నట్టనిపించింది, అతనికి. అతను సస్పెన్సు భరించలేకపోయేడు. త్వరగావొస్తే బాగుండుననుకున్నాడు.

మరుక్షణంలో చాలా అందంగా, నాజుగ్గా, సన్నగా, పొడుగ్గావుండి, లేతాకు పచ్చని చీరతో శరీరాన్నంతని కప్పుకుని, పుస్తకాలతో వొచ్చిన భారతి అతని హృదయాన్ని రంజింపచేసింది.

భారతి టేబిల్ పై పుస్తకాలుంచి ఎదురుకుర్చీమీద తలవొంచుకొని కూర్చుంది.

ముసలాయన బయట గుమ్మందగ్గర, బయటగా కుర్చీవేసుకున్నాడు.

“ఏం బిడియపడక పంతులుగారు చెప్పిందంతా బాగా నేర్చుకో. అన్నిటికీ సరిగా సమాధానం చెబుతాండు” అని వెళ్ళి, కుర్చీలో శరీరాన్ని చేర్చి, దినపత్రికా పఠనంలో నిమగ్నడయ్యాడు.

“నువ్వు ఏయే సబ్జెక్టుల్లో వీక్ గా ఉన్నావు?” అన్నాడు సుకుమార్.

“ఇంగ్లీష్, సైన్సు, లెక్కలు” అంది భారతి.

ఇంగ్లీషు పుస్తకం తీసుకొని కొంత డిక్టేషనూ, ఒకటి రెండు ప్రశ్నలూ, ఒక లెక్కా సైన్సులో కొన్ని ప్రశ్నలూ ఇచ్చాడు. భారతి తోచిన జవాబులు తల ఎత్తకండానే రాసింది. తప్పులు ఎక్కువలేవు.

సుకుమార్ కు ఆ సుకుమారికి చదువుచెప్పడం సులువే ననిపించింది.

అతని బడిలో విద్యార్థులు అతని మనోపథంలో మెరిశారు. ప్రతీ క్లాసుకీ పదిపదిహేను మందిని తప్పిస్తే, చదువు మీద శ్రద్ధ వున్న వాళ్లే కనపడరు. అంతకంటే ఈ అమ్మాయి స్టాండర్డ్ చాలా బాగున్నట్టనిపించింది.

టెస్టు చెయ్యడం అయ్యాక, “ఈ వేళకి చాలు” అని లేచాడు. భారతి కూడా లేచింది. ముసలాయన “ఏం పరీక్షచేశారా?” అన్నాడు, అతన్ని కూచోమంటూనే.

“ఆ! ఫరవాలేదండీ. మరి శ్రమపడి చెబుతాను. మీ అమ్మాయికూడా కష్టపడిచదవాలి. ఆ పైన దేవుడిదే భారం” అన్నాడు సుకుమార్ దేవుణ్ణి ముందుగానే, రాబోయే ఫలితానికి అడ్డుగా పెట్టుకోవడం ఎందుకైనా మంచిదనుకుని.

“అంతేలేండి. నేడే ప్రారంభం అనుకోండి - ఈ వేళ మంచిరోజుకూడా! మీకు వీలున్నప్పుడు వచ్చి, చెప్పి వెడుతూండండి” అన్నాడు.

సుకుమార్ సెలవు తీసుకున్నాడు.

ఇంటికి వచ్చాడన్న మాటేగాని అతనిమనసు మనసులో లేదు. తీయని ఆలోచనల్లో మెదడు ఆనందపరవశ మవసాగింది.

భారతి! పేరు ఎంత చక్కగా వుంది?

ప్రైవేటు చెప్పడమంటే - అన్నాళ్లా ఆముదం తాగడంతో సమాన మనుకున్న అతనికి ఏమీ కష్టమనిపించలేదు.

‘సంస్కారంగల కుటుంబం’ అనుకోసాగాడు; ‘ఇంకా మూడునెల్లు గడవాలి! అప్పుడే వెర్రి మొర్రి ఆలోచనలకిపోతే ఎలాగ?’

అన్నిటికంటే ఆశ్చర్యం కలిగించినదతనికి, ఎదురుగా కిటికీ తెరమాటున ‘సిలూయెట్’లా కదిలినవ్యక్తే! ఎవరబ్బా? మధ్య మధ్య ముసిముసినవ్వలూ, నిట్టూర్పులు కూడా వినపడేవి.

తనమీద నిఘా కాదుకద! నిఘాణతే నవ్వలెందుకు?

రకరకాల ఆలోచనలు - అవి అంతులేనివి.

హోటలు కెళ్ళేటప్పటికి ఎనిమిదిన్నరై, చల్లని అన్నం సాక్షాత్కరించినా అతను గమనించనేలేదు.

మసాలా పాన్ బిడా వేసి, సిగరెట్ ముట్టించి ఇంటికి చేరాడు.

### 3

రోజులు గడవసాగాయి. చదువూ ముందడుగు వేస్తోనేవుంది.

మేష్టర్ గా భారతిమీద కొంత అధికార స్వరం ఉపయోగించసాగాడు.

అప్పుడప్పుడు ఇంగ్లీషులో తప్పులుపోయినా, లెక్కలు రాకపోయినా, సైన్సులో పటాలు దించడం చేతకాకపోయినా నవ్వించడం, ఏడ్పించడం మొదలైనవి మొదలెట్టాడు.

భారతి చాల గడుసు ఘటం! ఎప్పుడూ తలెత్తయినా చూసేదికాదు; చూసినా చూసినట్టుకనపడేదికాదు; అందులో అతను గమనించేలా అసలే చూడడంలేదు.

అది తెల్సుకున్న అతను ఏ గోడవైపో, ఎదటి బాదం చెట్టువైపో చూస్తోపారాలు

చెప్పేవాడు; 'నేలవైపు కాదు పుస్తకాన్ని చూడు' అని మందలించేవాడు; ఏదోవిధంగా భారతి దృక్కుల్ని ఆకర్షించాలని ప్రయత్నించేవాడు.

ఓరోజున లెక్కలురాక భారతి బాధపడుతుంటే కేకలేశాడు. కిటికీ తెరమాటున ఫక్కున నవ్వు వినవచ్చింది. ఓమారు మొహం తెరపైన కన్నడింది.

అతను ఆనందం పట్టలేకపోయాడు. తన హృదయానికి గేలం వేస్తున్నది ఒకరుకాదు; ఇద్దరూ.

భారతి లోపలికి వెళ్లి తల్లితో ఫిర్యాదు చేసినట్టుంది. ఆ కిటికీ దగ్గర నీడ నవ్వుమానింది.

తను నెళ్ళాళ్ళుగా పాఠాలు చెబుతున్నా భారతిలో చలనం లేకపోవడంచూసి 'లేత హృదయం గావును' అనుకున్నాడు.

కాని ఆవేళ బాటనీలో తెలియని పాఠమేదైనా అడుగు అంటే పుష్పము పాఠము తీసింది.

ఆ పాఠం మగవిద్యార్థులకి చెప్పడానికే వింతగా వుంటుంది. ఇంక తనేమి చెప్పగలడు? ఐతేనేం? చదువు తప్పుతుందా? నిర్భయంగా పుష్పం గురించిన అంశాలన్నీ చెప్పుకు పోయాడు.

ఆ ముసలాయన బయట కుర్చీలోనే వున్నా జంకలేదు. రెండు రోజుల తర్వాత ఎక్కడో కాఫీ తాగుతుంటే అతనికి గుర్తుకు వచ్చింది - నిజంగా పాఠం అర్థంకాక కాదు; తననోటి ద్వారా విందామని అడిగిదేమోనని.

అప్పుడప్పుడు తన స్వంత పుస్తకాలు కొన్ని చదువుకోడానికిచ్చేవాడు. మళ్ళీ తిరిగివచ్చేటప్పుడు చక్కని న్యూస్ పేపర్ అట్టలతో తిరిగివచ్చేవి.

ఒకసారి అడిగాడు.

“ఇవన్నీ ఎవరేశారు?”

“మా అక్కయ్య”

“ఆవిడ ఎంతవరకు చదువుకున్నారు?”

“హెచ్.యస్.సి. పాసైంది”

అతనడుగుతే సమాధానాలు బాగానే చెప్పేది. కాని ఏమడుగుతాడు - పాఠాన్ని విడిచి? ఏమన్నా మాట్లాడాలని వుండేది. పాఠాల ప్రశ్నలడిగితే నోటిని చెప్పేదికాదు - రాసి చూపించేది. అదీగాక ముందూ, వెనకా ఇద్దరు సెంట్రీలైరి!

ఆ వేళ తాను భారతికిచ్చిన ఇంగ్లీషు స్టోరీ పోయమ్ము పుస్తకాన్ని తీసుకువెళ్ళాడు. దానికూడా అట్ట అమర్చివుంది. చాలా సంతోషించాడు.

దానిమీద 'భారతి' అని రాసివుంది. స్కూల్లో టీచర్లుచూస్తే బాగుండదని కవరు తీసేశాడు? దానిలోనుండి ఓ చీటి కింద పడింది దాన్ని తీశాడు.

“నన్ను గురించి మా చెల్లినెందుకు అడగడం? అహల్య అని వుంది.

భారతి అక్కయ్య అహల్యా? ఎంత అందమైన పేరు! పేరేకాకండా అహల్యమీద అతని కమితమైన ప్రేమ - ఎందుకంటే భర్త రాయైపోమ్మని శపిస్తే ఏం గాక - ప్రేమవిలువని గ్రహించిన ప్రేమమూర్తి!

ఇది బాగుందనుకొని తానూ సమాధానానికి పుస్తకపు అట్టని పోస్టుమానుగా వాడసాగాడు.

మరోనెల గడిచేటప్పటికి ఉత్తరాలపోగు తయారైంది. ప్రేమలేఖలు!

పాపం భారతికివేం తెలీవు! తెలిస్తే కథా గమనానికి అడ్డుతగిలేదేమో?

క్రమంగా సుకుమార్ కి భారతి మీద ఆకర్షణపోయింది. తెరవెనకాల, నీలి నీడపైనే అతనిదృష్టి. ఆ ముసిముసినవ్వుల్లో కోకిల నినదాన్ని వినేవాడు; ఆ నిట్టూర్పు శబ్దాల్లో విరహ వేదన వినేవాడు.

తరచు ఏదో వంకని అతనికి కనపడసాగింది అహల్య; పెన్ ఫ్రెండ్ షిప్ అధిక మయ్యాక.

అతను చిరునవ్వు విసిరేవాడు. అహల్య చూపులో గ్రహించేది.

ఈ గొడవల్లో బడిలో పదిసార్లు చేసిన లెక్కలైనా ఆన్పర్లు కలిసేవికావు. భారతి ‘మేష్టరుకే లెక్కలురావు’ అని ఎక్కడ అనుకుంటుందోనని భయపడేవాడు. తిరిగి మనస్సుని కేంద్రీకరించి అరగంట కష్టపడితేనేగాని ఆ లెక్కలు వొచ్చి యేడిచేవి కావు.

#### 4

ఒక రోజున వర్షం జోరుగా వొచ్చి పాఠాన్ని చెదరకొట్టింది.

ముసలాయన లోపలికి వొచ్చాడు. బాతాఖానీలో పెళ్ళిళ్ళ సమస్యలూ నేటి యువకుల సంకుచిత్యంబుద్ధులూ; తమ విలువని తెల్సుకోకుండా ఆంధ్ర దేశపు తల్లిదండ్రుల్ని పీడించాలని చూసేవారి నైజమూ, అన్నీ ఆ ముసలాయన లెక్కరులో దొర్లెయి!

సుకుమార్ ఆయనకు ఆత్మసంతృప్తి కలిగేలా “ఆవునండి, నిజమే. నేటి నవయువకులు అభ్యుదయం అంటూ, భుజాలెగరేస్తూ, వెనక్కు అడుగేస్తున్నారు” అన్నాడు.

తర్వాత ఆయన తన బాధంతా వెళ్లడించాడు: నాలుగైదు వేలు కట్టు మిస్తామన్నా మంచి సంబంధాలు కుదరడం లేదనీ అంతా.

సుకుమార్ ‘ఊ!’ కొట్టి వూరుకున్నాడు ‘నువ్వు చేసుకుంటావా?! అని ఆయన అడగలేదు; ‘నా వంటి వాళ్ళు మీకు కనపడరేం?’ అని ఇతనూ అనలేదు.

మనస్సులో మాత్రం అనుకున్నాడు: అహల్య తన హృదయాధి దైవతైతే బాగుండునని. కాని తనంత తను వెళ్ళి ఎలా అడుగుతాడు? మగాడు? పౌరుషం అడ్డు తగిలింది.

“ప్రయత్నం చెయ్యండి - మీకు దొరక్క పోవడమేమిటి యత్నిస్తే?” అన్నాడు ఉపసంహారంగా.

ఒకనాటి రాత్రి....

నక్షత్రాలు నవ్వలేదు, ఆకాశం పూల వర్షం కురిపించలేదు; ఖగోళాలు ప్రేమ సంగీతాన్ని ప్రసరించలేదు; చంద్రుడు నవ్వుతో తన సహస్రహస్తాలతో భూదేవికి కిత్కితలు పెట్టలేదు.

ఐనా ఎందుకో సుకుమార్ కు తీరని సంతోషం కలుగసాగింది. పైవన్నీ జరిగినట్టే అనిపించింది.

మేఘాల్లో తేలుతూ, ఏ గంధర్వ లోకంలోకో పోతున్నట్టు అనుకోసాగాడు. తనలో తనే నవ్వుకోసాగాడు.

అర్థశేరు మిఠాయికొని మిత్రులందరికీ పంచి పెట్టాడు. ఏమిటీ కారణం!

- ఏమీలేదు.

“రేపు రాత్రి ప్రభాత్ హాలువద్ద మొదటి ఆట అనంతరం కలవండి.

ఎక్కడికన్నా పోదాం. మీరు మీ లేఖలో రాసినట్టు నాకూ మీ ప్రేమ కావాలి. అన్యమైన కోరికేదీ లేదు.

ఇదే ఆఖరి సందేశం

మీ అహల్య”

లెక్కల పుస్తకం అట్టలోంచి బయట పడింది, ఈ లేఖ ప్రేమ లేఖల పర్యవసానమిది. సుకుమార్ ఆత్రుతతో స్త్రీల గేటు దగ్గర వెతుకుతున్నాడు. సినిమా వొదిలాక భార్యల సంరక్షణ దీక్షాపరతంతులైన భర్తలూ, తక్కిన స్త్రీల చుట్టపక్కాలూ అక్కడ చేరారు.

రిక్షా టాంగావాలాల గోల మధ్య వుండనే వుంది.

“ఇటురండి” నన్నని గొంతుతో సుకుమార్ ని పిలిచింది, అహల్య. అతను అనుసరించాడు.

జనాన్ని దాటాక “స్టేషన్ కు పోదాం” అన్నాడు.

“సరే” అని తలూపింది అహల్య. ఇద్దరూ నడుచుకుని స్టేషన్ కు వెళ్లారు. సుకుమార్ “రైలు టైం ఇంకా ఎంతవుందని అడిగాడు”

“రెండు గంటలు” అన్నాడు నిశాచరుడైన గుమాస్తా. పొడుగాటి ప్లాట్ ఫారంపైన మూలగా చీకటిలోనున్న సిమెంట్ బెంచీవైపు వెళ్లి కూచున్నారు ఇద్దరూ.

ఆ నక్షత్రాల వెలుగులో, పరోక్షంగా స్టేషన్ నుండి వచ్చి పడుతున్న దీపపు కాంతిలో ఇద్దరూ అనిర్వచనీయమైన ప్రేమ భావంలో మునిగి తన్మయత్వం పొందసాగారు.

తన చేతిలోనికి అహల్య వేళ్లని తీసుకున్నాడు. నిప్పుకణికల్లా వుండి బెండకాయలనిపోలిన

వేళ్లు అతనికి వెచ్చదనాన్ని కలిగించడమే కాకుండా, శరీరంలోనికి విద్యుత్తును పంపినట్టుకూడా అనుకున్నాడు.

చలిగాలికి ఆగలేక చీరకొంగులో తలకప్పుకుని, తక్కిన దాన్ని కండువాలా కప్పుకుంది అహల్య.

వాళ్లు పరస్పరం చూసుకోవడం తప్ప మాటలేమీ జరగడంలేదు; ఎవరు ఏ విషయాన్ని ఎలా మొదలెట్టాలా? అనేది తేలనే లేదు.

భవిష్యత్ కార్యక్రమమంతా ఆనాటి లేఖలోనే వ్రాశాడు సుకుమార్ మర్నాటికి హైదరాబాద్ చేరాలి... అక్కడ అతని మిత్రులూ, బంధువులూ చాలా మంది వున్నారు. వాళ్ళు ఎలాగా అతనికి సహాయం చేస్తారు. అక్కడివాళ్ళ సహాయంతోనే పెళ్ళిపర్పాటు.....

“ఏం భయంగా వుందా?”

“భయ మెందుకు?”

“వొంటరిగా పరాయి....”

“ప్రియుడు పరాయివాడెందుకొతాడు?”

“ఎంత నమ్మకం?”

“అవును; ఆడవాళ్లబతుకే అంత!”

“ఎంత?”

“నమ్మి ప్రేమించిన వాడికోసం సర్వం త్యాగం చేసేంత - అంతే; అంతకంటే గత్యంతరం ఏముందీ?”

“నిజమే - పురుషులకంటే స్త్రీలేగొప్ప ప్రేమికులేమో అనుకుంటాను”

“స్త్రీలూ అలాగే అనుకుంటారు”

“ఏమని?”

“పురుషులు గొప్ప ప్రేమికులని!”

“ఈ విషయం మీ నాన్నకి తెలుస్తే?”

“భయంలేదు”

“ఎందుకని?”

“ఈయన కోరేది నా వివాహమే కనక. పై పెచ్చు సంతోషిస్తారు?”

“నాకు నమ్మకంలేదు”

అహల్య దగ్గరగా జరిగాడు, ఒక చెయ్యి ఆవిడ నడుంచుట్టూ పోస్తూ - అహల్య వొంటిచేతి కౌగిట్లోనే ఇరుక్కుంది.

అహల్య దగ్గరగా జరిగింది ఇద్దరూ జీవితంలో తొలిసారిగా కొత్త అనుభూతులు పొందుతున్నట్టున్నారు - మైమరవ సాగారు.

“చలి వేస్తోందా?”

“లేదు” “ఏమో; మీరసలే సుకుమారులు కూడాను” సుకుమార్ నవ్వేడు! అహల్య ముత్యాల పల్వరస చీకట్లో మెరిసింది.

రైలు టైమైనట్టుంది; మొదటిగంట మ్రోగింది. దీపాలు వెలిగించారు! జనం హడావుడి, పోర్టర్ల గోలా తిరిగి విజృంభింపసాగేయి.

“మీ వుద్యోగానికేమన్నా...?”

“ఏం భయంలేదు. నెల్లాళ్లు సెలవు పెడితే వాళ్లే ట్రాన్స్ఫర్ చేస్తారు - మరోవూరు” అహల్యతో చెప్పి వెళ్లి సుకుమార్ రెండు టికెట్లు తీసుకున్నాడు.

రైలు సైట్ కాగానే రెండో గంట మోగింది.

రైలు ప్లాట్ ఫారంవద్ద ఆగింది. జనమంతా దిగసాగారు; అంతకంటే ఎక్కేవాళ్ళ తొందర మరీని.

అహల్య సుకుమారులు ఇంటర్ క్లాసు పెట్టెవద్దకు వెళ్లారు. అక్కడెవరో ఆఫీసరు సామాన్లు దిగుతుండడం వల్ల మూడు నిమిషాలు వాళ్లు నుంచోవల్సివచ్చింది.

చివరికి రైలు ఎక్కబోయారు. “ఆగండి!” అనే కేకలు వినపడ్డాయి.

సుకుమార్ ఆశ్చర్యపోయాడు! ఎవరు చెప్పా? పోలీసు కాదుగద!

ఆ ముసలాయన వొగుర్చుకుంటూ వచ్చాడు.

సుకుమార్ కు ఏం చెయ్యాలో తోచలేదు. తల తీసి నట్టయింది. శరీరం భూమిలోకి చొచ్చుకుపోతుందేమో అనుకున్నాడు. ప్రయత్నయంతా గంగకల్పినందుకుమండిపోసాగాడు.

“రండి బయట టాక్సివుంది” అన్నారు ఆ ముసలాయన.

“పదండి” అంది అహల్య.

సుకుమార్ అనుసరించక తప్పలేదు. కారులో ఆయన అన్నాడు: “ఈ మాత్రం దానికి ఇంత ఆర్భాటమెందుకు? నా కూతురు పెళ్లి సమస్య తీరింది! నన్నడుగుతే నేనే పెళ్లి ఏర్పాట్లు చేసివాణ్ణిగా”.

సుకుమార్ ఎదో పరాభవం జరుగుతుందనుకున్నాడు. కాని కథ అడ్డం తిరిగినా, మలుపు మంచికే వొస్తున్నందుకు తనలోనే సంతోషించాడు.

వెధవ సెలవు! నెల్లాళ్ళు అనవసరంగా జీతం లేకుండా పెట్టాల్సివచ్చును.

## 6

పెళ్లిఐన కొన్నాళ్లకి అహల్యని అడిగాడు.

“మన ప్రేమకలాపం సంగతి మీ నాన్నకి తెల్సా?”

“అ!”

“మనం పారిపోదామనుకున్నది?”

“అ!”

“మరెందుకు ఊరుకున్నారు?”

“అందుకనే”

“అంటే”

“మన పెళ్ళి కావాలని. మా నాన్న గొప్ప దూరదృష్టి కలవారు. అసలు ప్రైవేటు ఏర్పర్చిందికూడా నా పెళ్ళిని గురించే”

“అదెట్లా?”

“ఎట్లాఅంటే మనుషులకు ఎదటి వస్తువులపై ఆకర్షణ ఉండదు; దూరపు కొండలు నునుపుగా, నీలంగా వుంటాయని భ్రమపడి మోజుపడతారు అని మానాన్న నమ్మకం. దీన్ని నిరూపించడానికే ఈ విధంగా చేశారు”

కిలకిలా నవ్వసాగింది.

“ఇంకా....” అన్నాడు.

“అదీగాక మాములుగా పెళ్ళి చూపులకు పిలుస్తే నిచ్చెనెక్కుతున్నారు యువకులు. ప్రేమలోపడేలాచేస్తే కట్నం భ్రమ పోతుందని మానాన్న ఎత్తుఎత్తారు” అంది.

“అయితే నీకెలా కలిగింది, ప్రేమ”

“మీ సుకుమారత్వాన్ని చూసి!”

సుకుమార్ అలాగే కుర్చీలో చతికిలబడి ‘సాహసకార్యం చెయ్యబోయిసాలెగూట్లో చిక్కడ లేదుకద!’ అనుకున్నాడు.

